

లక్ష్మీ వృత్త రం

ఇంక మీ మొహాన్ని యీ జన్మానికి చూడననుకుంటే; మీరు మన నల్లాపాలూ, ప్రేమా, అన్నీ మరిచిపోతారనుకుంటే, కొద్దిరోజుల్లో మళ్ళీ పెళ్ళి చేసుకుని, నన్ను పిలిచిన ముద్దుపేర్లన్నిటితోనూ ఇంకెవరో పిలిచి, నా జుగ్గమీద వేళ్ళేసేటట్టే అట్లానే దానిబుగ్గమీద వేసి లాలిస్తారనుకుంటే; యెంతో బాధ కలుగుతుంది. వారంరోజులనుంచి ఆలోచించుకుని ఆలోచించు కుని యీబాధంతా రాత్రింబవళ్లు మనసులో అనుభవించి ఆలోచించి చివరికి తప్పనిసరిగా మీకు రాస్తున్నాను.

నేను యీరాత్రి చచ్చిపోవడానికి నిశ్చయించుకున్నాను. మీకోసం, నాకోసం, అందరి క్షేమంకోసం ఆలోచించే నిశ్చయించుకున్నాను. నాకోసం ఆట్టే దుఖించకండి. ఈ వృత్తరమంతా చదివినప్పుడు, నాచావు మీకుకొంత శాంతినికూ డాకలిగిస్తుందేమో! కాని జాలన్నావడరూ? పడతారా మీ హృదయం నాకు తెలుసు. నాకు తెలీకపోతే యింకెవరికి తెలుస్తుంది? నా ప్రేమని మాత్రం-నిశ్చలమైన నా ప్రేమనిమాత్రం-సందేహించకండి. అది నేను నహించలేను. సందేహించలేదని మీరు వృత్తరం రాసి, నన్ను ఆవుతారని భయం. మీ ధర్మం అనుకుని ఆవుతారు. కాని, జాలిపడి క్షమించానంటారు,

గాని, మీరు భరించలేరని నాకు తెలుసు. మీ హృదయం నాకు తెలీదూ? తరువాత మనిద్దరి జీవితం దుర్భరమాతుంది. నాకే మీమీద అంత ప్రేమ లేకపోతే, మీకే నామీద అంత కాంక్ష లేకపోతే లోకంలో అందరిమల్లై వుంటే మనమున్నూ—యెట్లాగో కాపరంచేసే వాళ్ళమే....యీ సని జరిగింతరవాతకూడా....కాని అంత గాఢమైన నిర్మలమైన ప్రేమలో కొంచెం అన్యతదోషం, కొంచెం అపవిత్రదోషం, అనుమానదోషం తగిలినా అంతా విషంగా పరిణమిస్తుంది. వీల్లేదు. చావుతోనే పరిహారం చెయ్యాలి. ఈ అక్రమాన్ని. విధి మిమ్మల్ని, నన్నూ, మన ప్రేమనీ మింగి, నాశనంచేసి... ఇద్దర్నీ ఆరుసంవత్సరాలు, సుందరమైన సంవత్సరాలు, కలిపి మధుర బంధనాలతో కట్టి, యేకంచేసి, క్రూరంగా నవ్వుతో, హృదయం లేకండా ఒక్కనిమిషంలో చీల్చి, విడతీసి, చెరోమూలా ఈ అసంత ప్రపంచ వై శాల్యంలో యొక్కడో—యింక ఒకరికి ఒకరం అందకండా—యెంత యేడ్చినా, యెంత చేతులు జాచి వెతికినా లాభంలేకండా—పారేస్తోంది!.... రేపెక్కడ కళ్ళు తెరుస్తానో!....ఒకవేళ నా ఆత్మ మీ దగ్గరికి రాగలిగితే వొచ్చినట్లు మీకు తెలియజేయగలిగితే, ఈ వుత్తరం చదివేప్పుడు మీ దగ్గర వుండగలిగితే....మీ విచారం చూడగలనా? నేను దగ్గరే వున్నానని తెలప గలనా?....

నా ప్రేమని మీరు సందేహించవద్దు. మీ దగ్గరికివొచ్చి, ఒక్కసారి, ఒక్క నిమిషం, నా ప్రేమతో, కన్నీళ్ళతో, ప్రమాణాలతో నా హృదయ మంతా మీదేనని, నాదేహం మలినమైనా, నా ప్రేమ నిర్మలమని తెలియ చేయాలని యెంతోవుంది. ఒక్కసారి మళ్ళీ మీ నవ్వే మొహాన్ని చూడాలని, నావేపు కొంటెగా, మోహంతో చూసే మీ చూపు ననుభవించాలని, ప్రేమతో ఒక్కసారి పిలిపించుకోవాలని వుంది. యెట్లా? నిజమండీ. ఒక్క నిమిషం కలలోనన్నా, మనసులోనన్నా ఇంకెవరినీ కోరలేదు. యెప్పుడూ- మొదట నన్ను మీరు చూడ్డానికి వొచ్చిన నాటినించీ కూడా-నా ఆలోచనలు-

కోర్కెలు అన్నీ మీమీదనే. మీరు నమ్మరూ? చచ్చి పోతున్నాగా!—
 యిప్పుడు నిజం చెప్పడానికేం? అవాళ సుబ్బారావు విషయమై, మీరు
 అనుమానపడ్డారుకమా? నిర్మలమైన మీ కళ్ళలో ఆ స్వల్ప మాలిన్యమే
 చెప్పింది నాకు. కాని మీరు వొప్పుకోలేదు. నిజమండీ, ఆ సుబ్బారావు
 నాకేం లెక్క! అందమైనవాడని తెలుసు. అందమైన వాణ్ణి అతనికి
 తెలిసి, స్త్రీలందరూ తనని వాలించి వొళ్ళోపడతారన్నట్టు చూస్తాడు. నావంకా
 అట్లానే చూశాడు. మీరంత అప్యాయంగా అతని పరిచయం నాకుచేస్తే
 అట్లాంటి భావంతో అతనుచూస్తే నాకెంతో దోకొచ్చింది? మీరు నమ్మరు
 కాదు, అతను ఆ వెంకటాచలంగారి కథ చదువుతోవుంటే, ఆ కథలో
 ప్రేమ, నా ప్రేమపలెవుంటే జ్ఞాపకంలేదూ—మెడకింద చెయ్యేసి ముఖం
 వైకెత్తడం మనమల్లనే! ఇంకా పోనీండి ఇప్పుడెందుకు?—అందుకని
 శ్రద్ధతో కళ్ళతనిమీదనే పెట్టుకుని వినివుంటాను. కాని ఆ సుబ్బారావుమీద
 మనసనుకున్నారు నాకు! ఇప్పుడన్నా నమ్మతారా?.... యెన్నో అనుకున్నాను.
 మీకు ప్రమోషన్ కాగానే, మనం ఆ చిన్న డాబాయిల్లు అద్దెకి తీసుకోడం,
 వీధివేపు గదిలో మన మంచమూ, అద్దమూ, పెట్టుకోడమూ, రాత్రి మీరు
 క్లబ్బునించి వచ్చేప్పటికి నేను.... ఎందుకులెండి అవన్నీ! నాకోసం అట్టే
 యాడవకండి.

ఆ రాత్రి మీరు రెండునెల్ల కిందట నన్ను వొదిలి బైటికి వెళ్ళారు.
 ఆ రాత్రి జ్ఞాపకముందా? అంతకుముందు ప్రతివారమూ మీరు వొస్తారు
 వొస్తారని యెదురుచూసి చూసి నిరాశచెందివున్నాను. చివరికి అనుకోకండా
 ఆరోజు మధ్యాహ్నంవచ్చి, ఆరాత్రే మెయిలికివెడతానన్నారు. మీ మొహం
 చూస్తోవుండే సంతోషమంతా, మిమ్మల్ని మళ్ళీ నెలరోజులు పదలాలనే
 దుక్కంలో కలిసి మాయమైపోయింది, బాధతో లాక్కుపోయే గుండెల
 దడదడని అణచుకుని, మీకు పెదీమలమీద నవ్వునే కనపరిచాను.

అలిసి వొచ్చినమీరు రాత్రి మంచంమీద పడుకోగానే నిద్రపోయినారు. ఎన్నిసార్లో తలుచుకుని తలుచుకుని ఉవ్విళ్ళూరిన మీ సాన్నిధ్యాన్ని ప్రత్యక్షంగా కావించుకుని మహదానందంతో. మీ బుజంమీద తలపెట్టుకుని కళ్ళు మూసుకున్నాను. రాత్రంతా మీ ముఖాన్ని. మీ పెద్ద కనుబొమ్మల్ని, పల్చని చొక్కాకింద మీ గట్టిబుజాన్ని సన్నని దీపపు వెలుగులో చూస్తో పడుకున్నాను. అలారం గడియారం నిమిషాల్ని వొక్కటొకటే చప్పుడు చేస్తోంది. దాన్ని విసిరి పగలకొడితే!....కాని పాపం పొద్దున్నే మీ మొహంలో వుద్యోగం భయాన్ని చూడగలనా?....మీ బుజంమీద నల్లి పాకింది. దాన్ని కూడా ప్రేమించా నారాత్రి. అదీకూడా మిమ్మల్ని ప్రేమించి వొచ్చినట్టే కనపడ్డది. అట్లానే ప్రేమభారంతో కళ్ళుమూసుకుని మీ బుజంమీదే నిద్రపోయినాను. నిద్రపోతున్నారెండుగంటలైనట్టు, మీరు లేచి వెళ్ళిపోతున్నట్టు, నాకు కలవచ్చి చప్పున లేచాను. కాని మీ చక్కని దేహం నా చేతులకింద పడుకునేవుంది. మెల్లిగా లేచి గడియారంలోకి చూస్తే వొంటి గంటయింది. యింకా ఒకగంట. మిమ్మల్ని గట్టిగా ముద్దుపెట్టుకుంటే, మీ రొమ్ముమీద నా తలని అదుముకుంటే, మీకు మెళకువ వొచ్చి, అప్పుడే ప్రయాణానికి సిద్ధమౌతారని భయం—కదలకుండా మీ గుండ్రని గడ్డంకేసి కోల చెంపలకేసి నున్ననిగోళ్ళలో కొనలుతేలే వేళ్ళకేసి, చూస్తున్నాను. మళ్ళీ కునుకుపట్టడమూ, అలారం కొడుతున్న చప్పుడైనట్టే మెళకువ రావడమూ మిమ్మల్ని చిన్న చిన్న తేలిక ముద్దులు పెట్టుకోడమూ, గడియారం వంక చూడడముతో గడిచింది ఆ కాస్త కాలమూ. టంగ్ టంగ్ మన్నట్లు అనుకుని అనుకుని, భయపడి గుండెలు దడదడ కొట్టుకున్నాయి. ఆ బాధ భరించలేక మిమ్మల్ని లేపి పంపెయ్యాలనిపించింది.

నిద్రకళ్ళతో నన్ను కడసారి చూసి వెళ్ళిపోయినారు. బండి వెడుతో వుంటే నేనుకూడా మీతో వొస్తోవుంటే యెంత బావుండేది అనుకుని ఆశ

పడ్డాను. కిటికీలోంచి తొంగిచూశాను. దీపం వెలుతురులో మీకాలు చివర మాత్రం కనపడ్డది. అదే ఆఖరుసారి మిమ్మల్ని చూడడం మన జన్మానికి. మీనించి విరహం భరించలేక, మీరు పడుకున్నచోటే, కొంచం సిగరెట్టు వాసనవేసే ఆ పక్కమీద. మీవంక తిరిగి మీరున్నట్టుగా భావించుకుంటో పడుకున్నాను. మీరున్నట్టే అయింది, మీ చేతులు నా చుట్టూ వున్నట్టే, మిమ్మల్ని ఆనుకున్నట్టే ఆనుకున్నాను....

యెంత సేవయిందో. కలలో మీరు తిరిగివచ్చి నన్ను ముద్దు పెట్టు కున్నట్లు తోచింది. మెళకువ వచ్చింది. కొంచెంగా నన్ను కావలించుకుని యెదురుగా వున్నారనుకున్నాను. యికా కలా! ఆనందంతో సుఖాను భయంలో, నా దేహం మూర్ఛపోతోంది. యెంతో శాంతి వచ్చింది నా నతాలకి.

“మళ్ళీ వచ్చారే?”

మాట్లాడలేదు. ప్రేమతో నా చేతులు మెడచుట్టూ వేసి దగ్గరికి యికా అడుముకున్నాను. చంపలమీద చేతులు వేశాను? మీసాలు లేవు. యెవరిది? వాదించుకోబోయినాను. పెనుగులాడాలనుకున్నాను. కాని నా నరాలు నాకెదురు తిరిగాయి. నా శరీరమే నాకే తిరగబడి ద్రోహం చేసింది. మీరు మోహంతో నన్నుద్రేకింపచేసి, తృప్తిపరచక, వాదలిన నిరాశవల్ల నాదేహం యెంత ప్రయత్నించినా కడలలేదు. స్వాధీనం తప్పింది. నా భర్త! నా ప్రేమ! అంటాను, అరుచుకుంటాను. మాడు నెల్లనించి మిమ్మల్ని తలుచుకుంటో అణచిపెట్టిన మోహతీవ్రత, మీరా రాత్రి సంతృప్తిపరచని అవేదన, అంతా నన్ను ముంచేసి, దాసురాల్పిచేసి, నా నిశ్చయశక్తిని నోరు నొక్కి నన్నిట్లాచేసింది.....వాడు, మీ పరమా పు.... పోసీలెండి, వాడెవరేమెతేనేం? యెందుకు?

అరోజునించి జాగ్రత్తగా వున్నాను, తలుపు గడియ వేసు కుంటున్నాను. వెంటనే మీ దగ్గరికి వచ్చి మీతో అంతా చెప్పేసి, మీ కాళ్ళమీద వడి యేడిస్తే, మీరు కరుణిస్తారేమోనని ఆశవుట్టించింది. మీ దగ్గరికి వస్తానని కూడా రాశాను, జ్ఞాపకముందీ? కాని వూరినించి వూరికి తిరుగుతో మీరు పీల్లేదన్నారు. మీకీ సంగతి రాయాలా కూడదా అని సందేహం పట్టుకుంది. చెపితే నన్ను వాదిలేస్తారా? అప్పుడు నేనెట్లా బతకను? అనుకున్నాను. అందుకనే మీకు రాశాను కూడాను. జ్ఞాపకముందీ? “ఒకావిడ యింకోడితో సంబంధం పెట్టుకుని తరవాత పశ్చాత్తాపపడ్డది. భర్త వాదిలెయ్యాలా; కూడదా! యేది ధర్మం? మీ ఆభిప్రాయమేమిటి?” అని. మీ జవాబు చదివితే మీరు ఉమార్పణ చూపేటట్టు కనబడలేదు. మీరు విపరీతమైన బాధపడతారని తెలుసు. తెలిస్తే! మీరు నన్ను వాంటిమీద ముద్దుపెట్టుకుంటో “యిదంతా నాదేకదూ! ఇంకోరు తాకితే భరించలేను!” అన్నప్పటి ఈర్ష్యతో నిండిన మీ చూపులు జ్ఞాపకమొచ్చాయి. అలోచించి, అలోచించి, మీతో చెప్పకూడదనుకున్నాను. “యెందుకు చెప్పడం? యేం లాభం చెప్పి? ఇంక మూణ్ణెల్లలో యిద్దరం ఎప్పుడూ కలిసే వుంటాం. మీకు ప్రమోషన్ కాగానే! యింక వాడేమి చేస్తాడు? అనుకున్నాను. కాని నా అదృష్టం యిట్లా పరిణమించింది. నా ఆశలన్నీ సంతోషమంతా యిట్లా బుగ్గిలో కలిశాయి. నెలరోజుల కిందటే మొదటి అనుమానం కలిగింది. నిజమేనేమో అని భయంలో గిజగిజలాడాను. యేదో వాకటి తేలిందాకా రోజురోజు యెట్లా గడిపానని! ప్రతిరోజూ యెదురుచూస్తో, తప్పు లెక్క పెట్టానేమోనని కొన్నాళ్ళూ, ఆలస్యానికి కారణం కల్పించుకుంటో కొన్నాళ్ళూ ఆశలేని ఆశతో గడిపాను. కాని మెల్లిగా స్థిరపడ్డది. ఇంక మీతో బొంకేదెట్లా? యెన్నడూలేనిదీ ఇప్పుడే యిది రావాలి? పోనీ యెట్లానన్నా మిమ్మల్ని మోసపుచ్చి మీతోవుండే విధమే వుండకూడదూ?

నూ వాళ్ళకి తెలిసింది. మీకు సంతోషంగా వుత్తరం రాశారు ఈ రోజు. ఆ వుత్తరం తరవాత ఇది అందితే మీ మనసు యెట్లా వుంటుంది? ఈపాటికే నన్ను సందేహిస్తో వుంటారు మీరు. ఈ వుత్తరం అందేటప్పటికే! పోసి బతికేవుందామా అనుకుంటా! చచ్చిపోతున్నాను గనక నేను రాసిన యీ సంగతులు నమ్ముతారేమో గాని, బతికివుండి మీతో చెప్పితే నమ్ముతారా? నేనేదో కావలసి చేసి, యీ పన్నాగం పన్నాననుకుంటారు. వీల్లేదు. నీళ్ళల్లోపడతా నీరాత్రే. శెలవుమరి. ఇంక మళ్ళీ మీ మొహం చూడను. వాచ్చే జన్మంలో మీరెవరో, నేనెవరో! యీ చివర నిమిషాలలో మీతో గడిపిన అదృష్టపు దినాలూ, అమూల్య కాలమూ అంతా జ్ఞాపక మొస్తోంది, ఆరోజు తెల్లారకట్ట వొద్దులెండి. యెందుకదంతా ఇప్పుడు? మళ్ళీ వెళ్ళి చేసుకుంటారా?....

★